

أَنَّ عَلِيًّا سُئِلَ عَنِ الْقُبْلَةِ لِلصَّائِمِ فَقَالَ: مَا يُرِيدُ إِلَى خُلُوفٍ فَمِمَّا وَلَيْسُوا يَقُولُونَ
بِهَذَا يَقُولُونَ: لَا بَأْسَ بِقُبْلَةِ الصَّائِمِ. (كتاب الام ۱۹۹، ۷)

عید بن عمیر کہتے ہیں کہ حضرت علیؑ سے ایسے روزہ دار کے بارے میں پوچھا گیا جس نے اپنی بیوی کا بوسہ لیا ہو، حضرت علیؑ نے فرمایا کہ شاید وہ اپنے منہ کی بو کو برقرار نہیں رکھنا چاہتا، جب کہ اخاف کا قول حضرت علیؑ کے اس قول کے مطابق نہیں ہے، وہ کہتے ہیں کہ روزہ دار کے بوسہ لینے میں کوئی حرج نہیں ہے۔

رواس قلعہ جی عالم عرب کے مشہور محقق ہیں اور انہوں نے اسلاف کی فقہ پر بڑا معتبر اور وسیع کام کیا ہے، اور ہر شخصیت کے فقہی آراء کا علاحدہ موبوسہ تیار کیا ہے، ان کی اس پہلی کی اہل علم نے ستائش کی ہے، ان کا ایک فقہی موسوعہ حضرت ابراہیم نخعی پر ہے، جس میں انہوں نے حضرت ابراہیم نخعی کے تمام اجتہادی آراء کو تفصیل کے ساتھ مزین کیا ہے۔ کتاب کے پہلے باب میں جہاں انہوں نے حضرت ابراہیم نخعی کی شخصیت اور ان کے مختلف پہلوؤں پر تفصیلی گفتگو کی ہے، وہیں ایک باب انہوں نے اس عنوان سے بھی قائم کیا ہے کہ حضرت ابراہیم نخعی کی شخصیت کا فقہ حنفی پر کیا اثر پڑا ہے، اس باب میں انہوں نے پہلی بات تو یہ کہی ہے کہ وہ شاہ ولی اللہ محدث دہلوی کے تجزیہ سے بالکل متفق ہیں کہ ابراہیم نخعی کے اقوال ہی فقہ حنفی کا مصدر اور سرچشمہ ہیں اور انہی کے اقوال پر امام ابوحنیفہ اور صاحبین تخریج کرتے ہیں، اس دعویٰ کو انہوں نے یہ کہہ کر مؤکد کیا ہے:

ولقد اخذت عینة مؤلفة من مائة مسألة فرعية من فقه ابراهيم النخعي،

فوجدت أن أبا حنيفة يوافق في أربع وثمانين مسألة ويخالفه في ست عشرة مسألة. نعم ان ابا حنيفة اخذ فقه ابراهيم النخعي، ولكن اخذه كان اخذ العالم

المجتهد الواعي، عن المجتهد الواعي (موسوعة فقه ابراهيم النخعي ۱، ۱۵۰)

میں نے ابراہیم نخعی اور حنیفہ کے فروعی مسائل کا تقابلی جائزہ لیا تو پایا کہ سو مسائل میں سے ۸۳ مسائل میں دونوں متفق ہیں اور ۱۶ مسائل میں دونوں میں اختلاف ہے، ہاں یہ بات واضح رہنی چاہئے کہ امام ابوحنیفہ کا ابراہیم نخعی کی فقہ کو اختیار کرنا اسی قبیل سے ہے جس قبیل سے ایک مجتہد دوسرے مجتہد کی رائے کو اختیار کرتا ہے۔

اولاً تو یہ رائے بذات خود قابل تنقید نظر آتی ہے، کیونکہ محض کتاب الاثار کے مطالعہ سے ہمیں پتہ چلتا ہے کہ ابراہیم نخعی کے امام ابوحنیفہ کی مخالفت تقریباً پچاس سے زائد ہے، ایسے میں ان کا محض سولہ کی تعداد بیان کرنا درست نہیں ہے، دوسری بات یہ ہے کہ ابراہیم نخعی کے مربی، علمی سرپرست اور مامول حضرت علقمہ کے فقہی آراء پر عبدالرحمن یوسف اسماعیل ملاوی نے اپنے ایم اے کا مقالہ جامعہ ام القرئی میں لکھا ہے، اس میں انہوں نے حضرت علقمہ کے فقہی آراء اور اخاف

کے فقہی آراء کا تقابلی مطالعہ کیا ہے، اس کا خلاصہ بیان کرتے ہوئے وہ کہتے ہیں :

وقد بلغت المسائل التي جمعتها لعلقمة مائة وتسع مسائل تأثر الحنفية

فيها في احدى وثمانين مسألة، وهذا دليل واضح على تاثر الحنفية بفقہ علقمة

بن قيس النخعي (فقہ علقمة بن قيس النخعي في العبادات واثره في الفقہ الحنفی ۳)

اب سو میں سے چوراسی مسائل میں نخعی کی موافقت کی بناء پر نظریہ تخریج درست ٹھہرتا ہے تو اس کے بالمقابل ۱۰۹ میں سے ۸۱ مسائل میں موافقت کی بناء پر علقمة کی تخریج کا نظریہ کیوں نہ تسلیم کیا جائے، بالخصوص جب کہ امام ابوحنیفہ نخعی سے زیادہ علقمة کی ثقاہت کے قائل ہیں، چنانچہ آپ کا ہی مناظر شاہ ولی اللہ نے نقل کیا ہے کہ آپ نے فرمایا: اگر شرف صحبت کا پاس نہ ہوتا تو میں کتنا کہ علقمة ابن عمر سے زیادہ فقیہ ہیں۔

اور اگر محض موافقت ہی نظریہ تخریج کیلئے کافی مانا جائے تو حضرت عبداللہ بن مسعود اور حضرت عمرؓ کی فقہی آراء میں کافی موافقت ہے، حضرت عبداللہ بن مسعود کے بارے میں یہ منقول ہے کہ وہ حضرت عمرؓ کا قول ملنے پر اپنی فقہی رائے ترک کر دیتے تھے اور یہ فرماتے تھے کہ اگر سارے لوگ بھی کسی الگ وادی میں چلیں اور حضرت عمرؓ الگ وادی میں چلیں تو میں عمر کی وادی میں چلنا پسند کروں گا یعنی ان کی رائے کی موافقت کروں گا، ان تاثرانہ اقوال اور فقہی آراء میں موافقت کی وجہ سے حضرت عبداللہ بن مسعود کو حضرت عمرؓ کے قول پر تخریج کرنے والا کیوں نہ مانا جائے۔

نظریہ تخریج کی عدم وضاحت اور الجھن

حضرت شاہ ولی اللہ محدث دہلوی نے اہل الرائے اور اہل الحدیث کے درمیان جوہری فرق ”تخریج“ کو قرار دیا، لیکن تخریج کی بحث میں حضرت شاہ ولی اللہ محدث دہلوی کے نظریہ میں کچھ الجھن سی محسوس ہوتی ہے، مثلاً ما قبل میں آپ نے ملاحظہ کیا کہ انہوں نے اہل حدیث کے بالمقابل تخریج کو احاف یا اہل الرائے کا شعار و طرز عمل قرار دیا اور اسی کو اہل حدیث اور اہل الرائے میں وجہ امتیاز بیان کیا، لیکن ایک جگہ حضرت شاہ ولی اللہ فرماتے ہیں کہ تخریج کا عمل محدثین کے بھی یہاں جاری ہے :

وَكَانَ أَهْلُ التَّخْرِيجِ مِنْهُمْ يَخْرُجُونَ فِيَمَا لَا يَجِدُونَهُ مُصَرِّحًا، وَيَجْتَمِعُونَ فِي

الْمَذْهَبِ، وَكَانَ هَؤُلَاءِ يَنْسَبُونَ إِلَى مَذْهَبِ أَحَدِهِمْ فَيُقَالُ: فَلَانٌ شَافِعِيٌّ، وَفَلَانٌ

حَنَفِيٌّ، حجة الله البالغة (1/ 261)

”اور اہل حدیث میں سے تخریج کرنے والے جب کسی مسئلہ کے بارے میں کوئی صریح قول نہیں پاتے تھے تو وہ تخریج کرتے ہوئے اور یہ لوگ مجتہد فی الذہب کے درجہ پر تھے اور یہ لوگ کسی ایک جانب منسوب نہیں کئے جاتے تھے جیسا کہ دوسروں کو حنفی شافعی کہا جاتا تھا“

مزید برآں حضرت شاہ ولی اللہ اسی بحث میں یہ بھی فرماتے ہیں کہ تخریج کا عمل ہر ایک کے یہاں کثرت سے ہوا ہے (مراد اہل الرائے اور اہل الحدیث ہیں)۔ (الانصاف فی بیان اسباب الاختلاف، ص 61) پھر حضرت شاہ ولی اللہ ہی اسی بحث میں یہ بھی فرماتے ہیں کہ تخریج کا عمل دو صدی کے بعد ہوا ہے، یعنی تیسری صدی میں۔ (الانصاف، ص 68)

سوال یہ ہے کہ اگر تخریج کا ظہور دوسری صدی ہجری کے بعد تیسری صدی ہجری میں ہوا ہے اور وہ بھی تھوڑا بہت، تو پھر حضرت امام ابوحنیفہ اور صاحبین جن کا انتقال تیسری صدی ہجری سے قبل ہو چکا تھا، ان کو ابراہیم کے اقوال پر تخریج کرنے والا بنانا کہاں تک درست ہو سکتا ہے؟

حضرت شاہ ولی اللہ کے تخریج کے نظریہ میں اس الجھن کو دکتور عبدالمجید نے بھی محسوس کیا ہے، چنانچہ وہ حضرت شاہ ولی اللہ کے نظریہ تخریج کے داخلی الجھنوں اور موقف میں تضاد کی نشاندہی کرتے ہوئے لکھتے ہیں:

اور ان اقتباسات سے یہ بات واضح ہوتی ہے کہ محدث دہلوی پہلے تخریج کا ایک زمانہ متعین کرتے ہیں اور پھر اس کو تمام زمانوں پر منطبق کر دیتے ہیں یعنی سعید بن المسیب، ابراہیم اور زہری، امام مالک سفیان اور بعد کے زمانہ وغیرہ کو۔ جب کہ حقیقت یہ ہے کہ تخریج کے بارے میں انہوں نے جس نظریہ کا اظہار کیا ہے، اس کا ظہور تقلید کے دور میں ہوا ہے، دوسری صدی ہجری تک وہ چیز تھی ہی نہیں، جیسا کہ اس کا اعتراف محدث دہلوی نے بھی خود کیا ہے چنانچہ وہ لکھتے ہیں:

جان لو! کہ چوتھی صدی ہجری سے قبل لوگ محض تقلید پر قانع نہیں تھے ابوطالب کی نے قوت القلوب میں لکھا ہے، کتب اور مجموعات نئی چیزیں ہیں، اسی طرح لوگوں کی باتیں، کسی ایک کے قول پر فتویٰ دینا اور ہر چیز میں اسی کی جانب رجوع کرنا، کسی ایک شخص کے فقہی مذاہب سے آگاہی حاصل کرنا پہلی اور دوسری صدی ہجری میں نہیں تھا، اور شاہ ولی اللہ خود بھی لکھتے ہیں کہ دو صدیوں کے بعد تخریج کا تھوڑا بہت ظہور ہوا۔

شاہ ولی اللہ باوجود یہ کہ اس کا اعتراف کرتے ہیں کہ دو صدی کے بعد تخریج کا تھوڑا تھوڑا ظہور ہوا (امام ابوحنیفہ کا انتقال ۱۵۰ ہجری میں ہو چکا تھا) محدث دہلوی زبردستی اور بتکلف اپنا نظریہ قائم کرتے ہیں اور رائی کا اطلاق محض احناف پر کرتے ہیں اور امام ابوحنیفہ کے متعلق ایسا تاثر پیش کرتے ہیں کہ ان کی حیثیت حج ابراہیم نخعی کے مقلد اور ان کے اقوال پر تخریج کرنے والے کی ہے، مزید تعجب یہ ہے کہ شاہ ولی اللہ کو اس کا بھی اعتراف ہے کہ تخریج محض احناف کے یہاں نہیں ہے بلکہ دوسرے مذاہب اور مسالک میں بھی تخریج سے کام لیا گیا ہے، چنانچہ محدث دہلوی لکھتے ہیں: ”ہر مذہب و مسلک میں تخریج بکثرت ہوئی“ اور خود شاہ ولی اللہ اہل الحدیث کا اصول بیان کرتے ہوئے لکھ چکے ہیں: ”اور

اہل حدیث میں سے تخریج کرنے والے جب کسی مسئلہ کے بارے میں کوئی صریح قول نہیں پاتے تھے تو وہ تخریج کرتے ہوئے اور یہ لوگ مجتہد فی المذہب کے درجہ پر تھے اور یہ لوگ کسی ایک جانب منسوب نہیں کئے جاتے تھے جیسا کہ دوسروں کو حنفی شافعی کہا جاتا تھا۔ ”محدث دہلوی کیلئے مناسب تھا کہ وہ اشارتاً یہ بیان کرتے کہ سنی مذاہب و مسالک کے درمیان کوئی جوہری اختلاف نہیں ہے، سب کے اصول ایک ہیں اور استنباط و اجتہاد کے طریقہ میں بھی کوئی ایسا اصولی اختلاف نہیں ہے کہ جس کی وجہ سے کسی کو گلے لگایا جائے اور کسی کو دھتکارا جائے، اور ہر ایک کے مسلک میں کچھ چیزیں آسان اور کچھ چیزیں مشکل ہیں اور ہر ایک نے رفتار زمانہ کے ساتھ آگے بڑھنے کی کوشش کی ہے جس سے عوام الناس کا بھلا ہوا، محدث دہلوی کا امام ابو حنیفہ کو مخرجی میں شمار کرنا اور ان کو اسی وجہ سے اہل الرائے بتلانا ایسی بات ہے جو دلائل کے برعکس ہے۔“

(الاتجاهات الفقہیہ عند اصحاب الحدیث فی القرن الثالث الهجری، الناشر: مکتبۃ الخانجی، مصر، ص 88۔)

(89)

نظریہ تخریج کے خلاف دلائل

حضرت شاہ صاحب کا دعویٰ ہے کہ امام ابو حنیفہ ابراہیم نخعی اور ان کے دیگر معاصرین فقہاء کوفہ کے مذہب پر سختی سے چمپٹے ہوئے تھے اور اس سے کبھی بھجار تجاوز کرتے تھے۔ اس کا مطلب یہ ہے کہ امام ابو حنیفہ ابراہیم نخعی کے اجتہادی اقوال و فتاویٰ کو اپنے لئے حجت تسلیم کرتے تھے اور جب کسی مسئلہ میں ابراہیم کا کوئی قول مل جاتا تھا تو اس سے تجاوز نہیں کرتے تھے، حضرت شاہ ولی اللہ محدث دہلوی کا یہ نظریہ کئی بنیادوں پر کمزور ہے، ہم ترتیب وار اس کو بیان کریں گے۔

۱: اس نظریہ کے حق میں حضرت شاہ ولی اللہ محدث دہلوی کے پاس حضرت امام ابو حنیفہ کا کوئی قول موجود نہیں ہے، امام ابو حنیفہ کے شاگردوں یا ان کے شاگردوں کے شاگرد کا بھی اس طرح کا کوئی قول موجود نہیں ہے جس سے ان کے نظریہ تخریج کی تائید ہوتی ہو، یہ نظریہ تمام تر حضرت شاہ ولی اللہ محدث دہلوی کا ذاتی استدلال بلکہ اجتہاد ہے، یہ حضرت شاہ ولی اللہ محدث دہلوی رحمۃ اللہ علیہ ہی ہیں، جو بعض اصول فقہ احناف پر یہ کہہ کر تنقید کرتے ہیں کہ یہ ائمہ احناف سے مروی نہیں ہیں، لہذا اس کی صداقت مشتبہ ہے بلکہ متاخرین نے ان کو وضع کیا ہے (الانصاف، ص ۹۱) لیکن وہ نظریہ جو تمام تر متقدمین و متاخرین علماء سے ہٹ کر ہوا اور محض حضرت شاہ ولی اللہ کے ذہن رسا کی دین ہو، اس کو کہاں تک معتبر مانا اور سمجھا جائے، خود ان کے ہی اس قول کی روشنی میں، یہ اہل علم کے لیے ایک سوالیہ نشان ہے؟

امام ابو حنیفہ تابعی کی تقلید نہیں کرتے

۲ : ابراہیم نخعی تابعی تھے اور تابعی میں بھی محدثین نے انہیں کبار تابعین کے درجے میں نہیں بلکہ اوسط درجے کا تابعی قرار دیا ہے (محدثین میں سے بعض نے ان کو صغار درجہ کا تابعی بتایا ہے)۔ ابراہیم نخعی خواہ اوسط درجے کے تابعی ہوں یا صغار درجے کے، یہ واضح ہے کہ جو مقام و مرتبہ علقمہ، مسروق، ربیع بن خثیم اور اسود رضی اللہ عنہم کا ہے، وہ ابراہیم نخعی کا نہیں ہو سکتا، حضرت امام ابو حنیفہ کا اپنا قول یہ ہے کہ وہ تابعی خواہ وہ کسی درجہ کا ہو، وہ تابعین حضرات کے احترام آراء کے باوجود ان کے قول پر اکتفاء نہیں کریں گے، بلکہ ان کی ہی طرح قرآن و حدیث سے اجتہاد کریں گے۔

حَدَّثَنَا يَحْيَى قَالَ حَدَّثَنَا عبيد بن أبي قُرَّة قَالَ سَمِعْتُ يَحْيَى بن ضَرِيْس يَقُولُ شَهِدْتُ سَفِيَانَ وَأَتَاهُ رَجُلٌ فَقَالَ مَا تَنْقُمُ عَلَيَّ أَبِي حَنِيفَةَ قَالَ وَمَالَهُ قَالَ سَمِعْتُهُ يَقُولُ أَخَذَ بِكِتَابِ اللَّهِ. فَمَا لَمْ أَجِدْ فِي سُنَّةِ رَسُولِ اللَّهِ. صَلَّى اللَّهُ عَلَيْهِ وَسَلَّمَ فَإِن لَمْ أَجِدْ فِي كِتَابِ اللَّهِ. وَلَا سُنَّةَ أَخَذَ بِقَوْلِ أَصْحَابِهِ أَخَذَ بِقَوْلِ مَنْ شِئْتُ مِنْهُمْ وَأَدْعُ قَوْلَ مَنْ شِئْتُ وَلَا أُخْرِجُ مِنْ قَوْلِهِمْ إِلَى قَوْلِ غَيْرِهِمْ فَإِذَا مَا انْتَهَى الْأَمْرُ أَوْ جَاءَ الْأَمْرُ إِلَى إِبْرَاهِيمَ وَالشَّعْبِيِّ وَابْنِ سَيْرِينَ وَالْحَسَنِ وَعَطَاءَ وَسَعِيدِ بْنِ الْمُسَيْبِ وَعَدَدِ رَجَالًا فَقَوْمٌ اجْتَهَدُوا فَأَجْتَهَدُ كَمَا اجْتَهَدُوا - (تاریخ ابن معین روایة الدورى 4/63)

ترجمہ: یحییٰ ضریس کہتے ہیں میں سفیان ثوری کی مجلس میں حاضر تھا کہ ایک شخص آیا (بعض روایات میں ذکر ہے کہ وہ شخص علم اور عبادت میں مشہور تھا) اس نے سفیان ثوری سے کہا کہ آپ ابو حنیفہ پر نکتہ چینی کیوں کرتے ہیں، سفیان ثوری نے کہا، تم یہ بات کیوں پوچھ رہے ہو، اس شخص نے جواب دیا کہ میں نے ابو حنیفہ کو کہتے ہوئے سنا ہے کہ میں کسی مسئلہ میں سب سے پہلے اللہ کی کتاب سے دلیل اخذ کرتا ہوں، اگر اس میں نہ ملے تو رسول اللہ کی احادیث میں ڈھونڈتا ہوں، اگر کتاب و سنت میں نہ ملے تو پھر صحابہ کے اقوال میں سے کسی ایک کو اختیار کر لیتا ہوں، ہاں جب معاملہ ابراہیم، شعبی، ابن سیرین، حسن عطاء وغیرہ تک پہنچتا ہے (یعنی وہ مسئلہ نہ تو کتاب و سنت میں ہے اور نہ کسی صحابی نے اس پر لب کشائی کی ہے اور حضرات تابعین نے اس بارے میں اجتہاد کیا ہے) اور مزید چند نام گنائے جنہوں نے اجتہاد کیا ہے، تو میں بھی ان کی طرح اجتہاد کرتا ہوں۔

اس اقتباس سے یہ بھی پوری وضاحت کے ساتھ معلوم ہو گیا کہ شاہ ولی اللہ نے ماقبل میں جو یہ دعویٰ کیا ہے کہ الزمہم بمذہب ابراہیم، تو یہ درست نہیں ہے، حضرت امام ابو حنیفہ تو نہایت

صراحت اور وضاحت کے ساتھ سعید بن المسیب اور ابراہیم نخعی کا نام لے کر کہہ رہے ہیں کہ وہ ان حضرات کی آراء اور فتاویٰ کے پابند نہیں؛ بلکہ جیسے انہوں نے قرآن و حدیث اور دیگر دلائل شرعیہ سے اجتہاد کیا ہے، ویسے ہی وہ بھی اجتہاد کریں گے۔

ابراہیم نخعی تابعی اور ان کے معاصرین تابعی ہیں، اور امام ابوحنیفہ نے متعدد مواقع پر اپنا یہ مسلک صاف و صریح لفظوں میں بیان کیا ہے کہ وہ تابعین کے اجتہاد و فتاویٰ کے پابند نہیں ہیں۔

أَبُو حَمَزَةَ قَالَ سَمِعْتُ أَبَا حَنِيفَةَ يَقُولُ إِذَا جَاءَنَا الْحَدِيثُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ أَخَذْنَا بِهِ وَإِذَا جَاءَنَا عَنِ الصَّحَابَةِ تَخَيَّرْنَا وَإِذَا جَاءَنَا عَنِ التَّابِعِينَ زَاخَمْنَاهُمْ (الانتقاء في فضائل الأئمة الثلاثة للإمام ابن عبد البر ص 144)

ابو حمزہ کہتے ہیں، میں نے ابوحنیفہ کو کہتے ہوئے سنا ہے جب کسی مسئلہ میں رسول پاک کی حدیث آجائے تو ہم اس پر عمل کرتے ہیں اور جب صحابہ سے ایک مسئلہ میں متعدد اقوال منقول ہوں تو ان متعدد اقوال میں سے کسی ایک پر عمل کرتے ہیں اور جب تابعین کے اقوال کی باری آتی ہے تو ہم ان سے مزاحمت کرتے ہیں (یعنی جس طرح انہوں نے اجتہاد کیا ہے، اسی طرح ہم بھی اجتہاد کرتے ہیں، ہم ان کے اجتہاد کے پابند نہیں ہیں)

أَبُو عَصَمَةَ قَالَ سَمِعْتُ أَبَا حَنِيفَةَ يَقُولُ مَا جَاءَنَا عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَبْلُنَا عَلَى الرَّأْسِ وَالْعَيْنَيْنِ وَمَا جَاءَنَا عَنْ أَصْحَابِهِ رَحِمَهُمُ اللَّهُ اخْتَرْنَا مِنْهُ وَلَمْ نَخْرُجْ عَنْ قَوْلِهِمْ وَمَا جَاءَنَا عَنِ التَّابِعِينَ فَهَمَّ رَجَالٌ وَنَحْنُ رَجَالٌ. (الانتقاء في فضائل الأئمة الثلاثة للإمام ابن عبد البر ص 144)

ابوعصمہ کہتے ہیں کہ جو کچھ رسول پاک سے منقول ہے وہ ہمارے سر آنکھوں پر اور جو کچھ صحابہ کرام سے منقول ہے تو اس میں سے کسی ایک قول کو ہم اختیار کریں گے اور ایسا نہیں ہوگا کہ ہم کسی بھی صحابی کے قول کو اختیار نہ کریں اور جو کچھ تابعین سے منقول ہے تو وہ بھی اجتہاد کے میدان کے مرد ہیں اور ہم بھی میدان اجتہاد میں داد شجاعت دیتے ہیں۔

یہ معلوم حقیقت ہے کہ صاحب واقعہ کا بیان اپنی نسبت سب سے زیادہ معتبر ہوتا ہے لہذا حضرت امام صاحب کا یہ قول کہ وہ ابراہیم نخعی، سعید بن المسیب اور دیگر تابعین کے فتاویٰ اور اجتہاد کو ماننے کے پابند نہیں، بلکہ وہ ان کی طرح اجتہاد کرتے ہیں، انتہائی معتبر اور مستند ہے اور اس کے بالمقابل حضرت شاہ ولی اللہ علیہ الرحمہ کا فرمان کہ وہ ابراہیم اور ان کے ہم عصر فقہائے کوفہ سے چمٹے ہوئے تھے، امام ابوحنیفہ کے بیان کے بالمقابل قابل اعتبار نہیں رہ جاتا۔

اصول فقہ میں تابعی کی تقلید جائز نہیں ہے

۳: حیرت کی بات یہ ہے کہ شاہ صاحب اصول فقہ اخلاف سے اتنی ہی اچھی طرح واقف ہیں

جتنا کہ کسی مسلک کا کوئی تبرعاً عالم اپنے مسلک کے اصولوں سے ہو سکتا ہے، اس کے باوجود ان سے اصول فقہ کا یہ متفقہ مسئلہ نظر انداز ہو گیا کہ اخاف کے یہاں تابعین کے اقوال کی لازمی حیثیت نہیں ہے، صحابہ کے اقوال اگر کسی مسئلہ میں متفق ہوں تو اس متفقہ رائے کی پابندی ضروری ہے، اگر مختلف ہوں تو کسی ایک قول کو ترجیح دے کر اپنا یا جائے، لیکن ایسا کرنا کہ کسی بھی صحابی کے قول کو اختیار نہ کیا جائے، یہ جائز نہیں، جہاں تک تابعین کی بات ہے تو تابعین کے قول کی پابندی ضروری نہیں ہے، اخاف کی اصول فقہ کی کتابوں میں یہ مسئلہ وضاحت کے ساتھ مذکور ہے، امام سرخسی اس سلسلے میں لکھتے ہیں:

لَا خِلافَ أَنْ قَوْلَ التَّابِعِيِّ لَا يَكُونُ حُجَّةً عَلَى وَجْهِ يَتْرُكُ الْقِيَّاسَ بِقَوْلِهِ
فَقَدْ رَوَيْنَا عَنْ أَبِي حَنِيفَةَ أَنَّهُ كَانَ يَقُولُ مَا جَاءَنَا عَنِ التَّابِعِينَ زَاهِمًا نَاهِمًا
(اصول السرخسی 2/114)

”اس میں کوئی اختلاف نہیں ہے کہ تابعی کا قول اس طور پر حجت نہیں ہے کہ اس کی وجہ سے قیاس کو ترک کیا جائے، کیونکہ امام ابو حنیفہ سے منقول ہے، جو کچھ تابعین سے منقول ہے، ہم اس میں ان کی مزاحمت کریں گے۔“

جب کہ علامہ علاء الدین بخاری تقلید تابعی کے مسئلہ پر تفصیلی بحث کرتے ہوئے لکھتے ہیں
ذَكَرَ الصَّدْرُ الشَّهِيدُ حُسَامُ الدِّينِ - رَحِمَهُ اللَّهُ - فِي شَرْحِ أَدَبِ الْقَاضِي أَنَّ فِي تَقْلِيدِ التَّابِعِيِّ عَنِ أَبِي حَنِيفَةَ - رَحِمَهُ اللَّهُ - رِوَايَتَيْنِ إِحْدَاهُمَا أَنَّهُ قَالَ: لَا أَقْلِدُهُمْ هُمْ رِجَالٌ اجْتَهَدُوا وَنَحْنُ رِجَالٌ نَجْتَهِدُ وَهُوَ الظَّاهِرُ مِنَ الْمُنْهَبِ وَالثَّانِيَةُ مَا ذَكَرَ فِي النُّوَادِرِ أَنَّ مَنْ كَانَ مِنْ أُمَّةِ التَّابِعِينَ وَأَفْتَى فِي زَمَنِ الصَّحَابَةِ وَزَاوَاهُمْ فِي الْفُتُوَى وَسَوَّوْا لَهُ الْإِجْتِهَادَ فَأَنَا أَقْلِدُهُ..... وَجْهُ الظَّاهِرِ أَنَّ قَوْلَ الصَّحَابِيِّ إِنَّمَا جُعِلَ حُجَّةً لِإِحْتِمَالِ السَّمَاعِ وَلِقْضَلِ إِصَابَتِهِمْ فِي الرَّأْيِ بِبِرْكَةِ صُحْبَةِ النَّبِيِّ - عَلَيْهِ السَّلَامُ - وَذَانِكَ مَفْقُودَانِ فِي حَقِّ التَّابِعِيِّ وَإِنْ بَلَغَ الْإِجْتِهَادَ وَزَاوَاهُمْ فِي الْفُتُوَى وَلَا حُجَّةَ لَهُمْ فِيمَا ذَكَرُوا مِنَ الْمُثَلَّةِ؛ لِئِنَّ غَايَةَ ذَلِكَ أَنَّهُمْ صَارُوا مِثْلَهُمْ فِي الْفُتُوَى وَزَاوَاهُمْ فِيهَا وَأَنَّ الصَّحَابَةَ سَلَّمُوا لَهُمْ الْإِجْتِهَادَ وَلَكِنَّ الْمُعَانِي الَّتِي بِيَّيْ عَلَيَّهَا وَجُوبُ التَّقْلِيدِ مِنْ إِحْتِمَالِ السَّمَاعِ وَمُشَاهَدَةِ أَحْوَالِ التَّنْزِيلِ وَبِرْكَةِ صُحْبَةِ الرَّسُولِ - عَلَيْهِ السَّلَامُ - مَفْقُودَةٌ فِي حَقِّهِمْ أَصْلًا فَلَا يَجُوزُ تَقْلِيدُهُمْ بِحَالٍ.

(کشف الأسرار شرح أصول البرزدوی، المؤلف: عبد العزیز بن أحمد بن محمد، علاء الدین البخاری الحنفی (المتوفی: 730 ہ۔) الناشر: دارالکتب الاسلامی 3/226)

”صدر شمسید حسام الدین نے ادب القاضی کی شرح میں لکھا ہے کہ تابعی کی تقلید کے بارے میں امام ابو حنیفہ سے دو روایتیں منقول ہیں پہلی تو یہ ہے کہ میں ان کی تقلید نہیں کروں

گا، وہ بھی میدان اجتہاد کے مرد میں اور ہم بھی میدان اجتہاد کے مرد ہیں، اور ظاہر مذہب یہی ہے اور دوسری روایت وہ ہے جو نوادر میں منقول ہے وہ ائمہ تابعین جو دور صحابہ میں بھی فتویٰ دیا کرتے تھے اور صحابہ کرام کی آراء و اجتہاد سے ٹکر لیتے تھے اور صحابہ کرام نے ان کو اجتہاد کی گنجائش دی تھی تو میں ان کی تقلید کروں گا..... ظاہر مذہب کی دلیل یہ ہے کہ صحابی کے قول کو تو اس لئے حجت بنا یا گیا ہے کہ اس میں اس کا احتمال ہے کہ وہ جو کچھ اپنی رائے کے طور پر بیان کر رہے ہیں، ہوسکتا ہے کہ انہوں نے اس بارے میں رسول پاک صلی اللہ علیہ وسلم کا کوئی ارشاد سنا ہو اور یہ کہ آپ صلی اللہ علیہ وسلم کے شرف صحبت سے ان کی رائے کے درست ہونے کا احتمال زیادہ ہے اور یہ دونوں باتیں تابعین کے حق میں مفقود ہیں اگرچہ وہ تابعی درجہ اجتہاد کو پہنچا ہو اور صحابہ کرام کے فتاویٰ و آراء کی مخالفت ہی کیوں نہ کرتا ہو، تابعین کے اقوال کے قابل تقلید ہونے کی سلسلے میں جو دلیلیں بیان کی گئیں وہ کسی بھی طور پر قابل تسلیم نہیں ہیں، کیوں کہ اس باب میں جو دلائل ذکر کئے گئے ہیں، ان کا مفاد بس اسی قدر ہے کہ وہ صاحبان اجتہاد تھے، انہوں نے صحابہ کرام کے اجتہاد و آراء کی مخالفت بھی کی ہے لیکن تقلید صحابی جس بنیاد پر قائم ہے یعنی اس قول کا حدیث رسول ہونے کا احتمال اور شرف صحبت کی برکت سے اجتہاد میں صواب کے پہلو کا راجح ہونا اور وحی کے نزول کا مشاہدہ وغیرہ تو یہ سب امور تابعین کے حق میں کھینٹا معدوم ہیں سو تابعین کی تقلید کسی بھی حال میں جائز نہیں۔

مشہور حنفی اصولی محمد شمس الدین فارسی لکھتے ہیں :

وأما التابعی فیقلد فی رواية النوادر إن ظهر فتواه في زمنهم كشرح ومسروق والنخعي والحسن البصري لتسليمهم مزاحمتهم إياهم إياهم فيكون كأحدهم كما خاصم علي رضي الله عنه شريحاً فخالفه في رد شهادة الحسن رضي الله عنه له بالبنوة لا يقلد في ظاهر الرواية إذ هم رجال ونحن رجال بخلاف صحبه عليه السلام لاحتمال السماع والإصابة ببركة صحبته والقرن المشهود له بالخيرية المطلقة وإن لم يظهر فلا. (فصول البدائع في أصول الشرائع، المؤلف: محمد بن حمزة بن محمد، شمس الدین الفناری (إوالقری) الرومی (التوتونی: 834)، الناشر: دارالکتب العلمیة، بیروت 2/439)

”نوادر کی روایت یہ ہے کہ ایسا تابعی جس کا اجتہاد دور صحابہ میں بھی مشہور ہو جیسے کہ شریح، مسروق، نخعی، حسن بصری تو ان کی تقلید کی جائے گی کیونکہ صحابہ کرام نے ان کو اجتہاد کا اہل سمجھا اور اس کی اجازت دی کہ وہ ان کی آراء کی مخالفت کر سکیں تو گویا اس باب میں ایسے تابعی بھی صحابہ کرام کی طرح ہیں، جیسا کہ حضرت علی نے شریح کے روبرو مقدمہ پیش کیا تو بیٹے کی شہادت قبول کرنے کے بارے میں شریح نے حضرت علیؑ کی مخالفت کی، اور ظاہر روایت یہ ہے کہ تابعین کی تقلید نہیں کی جائے گی کیونکہ جس طرح انہوں نے اجتہاد کیا ہے، اسی طرح

دوسرے مجتہدین کو بھی اجتہاد کا حق حاصل ہے، برخلاف صحابہ کے، کیونکہ ان کے بارے میں احتمال ہے کہ وہ جس قول کو رائے کے طور پر بیان کر رہے ہوں، ہوسکتا ہے کہ اس بارے میں انہوں نے زبان رسالت سے کچھ سنا ہو، شرف صحبت سے ان کی رائے کے صواب ہونے کا بھی احتمال زیادہ ہے اور وہ ایسے دور میں تھے جب ہر طرف بھلائی کا دور دورہ تھا اور جس کے مطلقاً خیر ہونے کی زبان رسالت نے گواہی دی ہے۔”

ملکی، مدنی اور بصرہ فقہاء و محدثین کرام سے استفادہ

۲: امام صاحب نے یقیناً فقہائے کوفہ سے استفادہ کیا ہے، بالخصوص حماد کے واسطے سے ابراہیم نخعی کے اقوال و آراء سے مستفید ہوئے ہیں اور فقہ کوفی کے بانی حضرت عبداللہ بن مسعود کی فقہ سے استفادہ کیا ہے لیکن اس کے ساتھ ساتھ امام صاحب نے حضرت ابن عباس، حضرت عمر اور حضرت علی رضی اللہ عنہم وغیرہ کی فقہ سے بھی استفادہ کیا ہے، چنانچہ ایک موقع پر جب عباسی خلیفہ منصور نے حضرت امام صاحب سے ان کے علم کا ماخذ دریافت کیا تو امام صاحب نے فرمایا:

عن حماد، عن ابراہیم، عن عمربن الخطاب، وعلی بن ابی طالب،
وعبد اللہ بن مسعود، وعبد اللہ بن عباس، قال: فقال أبو جعفر: بخ، بخ،
استوثقت ما شئت یا أبا حنیفة الطیبین الطاہرین المبارکین، صلوات اللہ-
علیہم۔ (تاریخ بغداد، المؤلف: الخطیب البغدادی (المتوفی: 463ھ، 15/444)
حماد سے، ابراہیم سے، عمر بن خطابؓ سے، علی بن ابی طالبؓ سے، عبداللہ بن مسعودؓ سے
اور عبداللہ بن عباسؓ سے، یہ سن کر ابو جعفر نے کہا، بس بس 13۔

دخل أبو حنیفة یوما علی المنصور، وعنده عیسی بن موسی، فقال
للمنصور: هذا عالم الدنيا اليوم، فقال له: یا نعمان عمن أخذت العلم؟ قال:
عن أصحاب عمربن، عن أصحاب علی، عن علی، وعن أصحاب عبد
اللہ، عن عبد اللہ، وما كان فی وقت ابن عباس علی وجه الأرض أعلم منه،
قال: لقد استوثقت لنفسك۔ (المصدر السابق)
”ربیع بن یونس کہتے ہیں امام ابو حنیفہ ایک مرتبہ منصور کے پاس گئے، اس وقت منصور کے

13 اس روایت میں اصحاب یعنی شاگردوں کا ذکر چھوٹ گیا ہے، یعنی حضرت عمرؓ کے شاگردوں کے ذریعہ
حضرت عمرؓ سے اور حضرت ابن عباسؓ کے شاگردوں کے ذریعہ ان سے، الخ اس کی صراحت مابعد کی بھی
روایت میں ہے اور اس پر شیخ زاہد الکوثری نے بھی تائیب الخطیب کی روایت میں تنبیہ فرمائی ہے (ملاحظہ
کیجئے، تائیب الخطیب ص 29)

پاس عیسیٰ بن موسیٰ بھی موجود تھے، تو عیسیٰ بن موسیٰ نے منصور سے کہا آج دنیا کے سب سے بڑے عالم یہ ہیں، یہ سن کر منصور نے امام ابوحنیفہ سے دریافت کیا کہ آپ نے کن حضرات سے علم حاصل کیا ہے، امام ابوحنیفہ نے جواب دیا، حضرت عمر کے شاگردوں کے ذریعہ حضرت عمرؓ سے، حضرت علیؓ کے شاگردوں کے ذریعہ حضرت علیؓ سے اور حضرت عبداللہ بن مسعودؓ کے شاگردوں کے ذریعہ حضرت عبداللہ بن مسعود رضی اللہ عنہ سے اور حضرت ابن عباس کے عہد میں ان سے بڑا عالم دنیا میں کوئی نہیں تھا۔"

اس کے علاوہ کتاب الآثار امام ابو یوسف اور امام محمد کے مطالعہ سے واضح ہو جاتا ہے کہ امام ابوحنیفہ نے صرف کوفہ کے فقہاء اور کوفہ میں وارد صحابہ کرام سے استفادہ نہیں فرمایا بلکہ آپ نے حضرت عبداللہ بن عباس، حضرت عبداللہ بن عمر، حضرت عائشہ اور دیگر صحابہ کرام کے فقہی افکار و آراء سے بھی استفادہ کیا ہے۔

۵: جس طرح امام صاحب نے عبداللہ بن مسعود کے ساتھ ساتھ حضرت عمرؓ اور حضرت عبداللہ بن عباس اور حضرت عبداللہ بن عمر وغیرہم کے فقہ واجتہاد سے واقفیت حاصل کی، اسی طرح آپ نے مکہ مدینہ اور دیگر شہروں کے تابعین اور اکابر علماء و مجتہدین سے بھی کسب فیض کیا تھا؛ لیکن یہ کہنا کہ مکہ، مدینہ اور دیگر مقامات کے اکابر فقہاء و تابعین کا ان کی فقہی تفکیر اور لشکیل میں کوئی اثر نہیں، انتہائی غیر فطری بلکہ غیر معقول بات ہے، حقیقت یہ ہے کہ امام صاحب نے بسا اوقات اپنے غیر کوئی وغیر عراقی اساتذہ سے اپنے تاثر کا بھی بڑے بلیغ لفظوں میں اظہار کیا ہے، جس سے پتہ چلتا ہے کہ آپ اپنے ان اساتذہ کی فقہ اور فکر سے کتنا متاثر تھے۔

حضرت عطاء سے تاثر کا اظہار

حضرت امام ابوحنیفہ نے حضرت حمادؓ سے برسوں تک کس فیض کیا اور ان کے آگے زانوئے تلمذتہ کیا، شاگردی کی یہ مدت کتنے عرصہ پر محیط تھی، اس بارے میں روایات مختلف ہیں، زیادہ سے زیادہ کی تعداد بیس سال ہے اور کم سے کم کی روایت دس سال ہے لیکن شیخ ابوزہرہ نے اٹھارہ سال کو راجح تسلیم کیا ہے۔ (ابوحنیفہ حیاتہ وعصرہ، آراؤہ وفقہ، للشیخ ابوزہرہ ص 26) اس کی وجہ یہ ہے کہ خود امام ابوحنیفہ کا ایک قول تاریخ بغداد میں ہے، جس میں انہوں نے حضرت حماد بن سلیمان سے اٹھارہ سال کے تلمذ کا اعتراف کیا ہے، (تاریخ بغداد 13/334) اس کے باوجود ہم دیکھتے ہیں کہ امام ابوحنیفہ جتنے متاثر حضرت عطاء سے ہیں، اتنے حضرت حماد سے نہیں ہیں، اگرچہ وہ حماد کا ہر ممکن احترام کرتے ہیں یہاں تک کہ بعض روایات کے مطابق کبھی ان کے مکان کی جانب اپنا پاؤں نہیں

پھیلا یا۔ (14)

دعا میں اپنے والدین کے ساتھ حضرت حماد کیلئے دعائے مغفرت کیا کرتے تھے¹⁵ (تاریخ بغداد 15/444) لیکن ان سب کے باوجود وہ فرماتے ہیں کہ میں نے عطاء سے زیادہ افضل کسی شخص سے ملاقات نہیں کی¹⁶ (الکامل فی ضعفاء الرجال، المؤلف: أبو أحمد بن عدي الجرجاني (المتوفى: 365 ہ۔) الناشر: المكتب العلمیۃ۔ بیروت۔ لبنان)

یہ حضرت عطاءؓ ابن ابی رباح مکی ہیں، حضرت عبداللہ بن عباس کے شاگرد خصوصی ہیں، گویا ان کا تعلق مکی فقہ سے ہے، حضرت ابو حنیفہ جب ابن ہبیرہ کے داروگیر سے کوفہ ترک کر کے مکہ میں رہنے لگے تھے (منقب ابی حنیفہ للمکی 1/23/24، بحوالہ ابو حنیفہ حیاتہ وعصرہ، آراؤہ وفتہ، للشیخ ابو زہرہ ص 33) اسی دوران آپ نے حضرت عطاءؓ سے استفادہ کیا اور کتاب الآثار کے مطالعہ سے پتہ چلتا ہے کہ بعض مقامات پر آپ نے ابراہیم نخعی کے قول کو چھوڑ کر حضرت عطاء کے قول کو اختیار کیا ہے (مثالیں آگے آئیں گی)

امام جعفر صادقؑ سے تاثر کا اظہار

امام صاحب نے امام باقر اور امام جعفر صادق سے بھی استفادہ کیا ہے¹⁷، اور ان کے بارے میں بلند کلمات کہے ہیں، جس سے امام صاحب کے ان کی ثقاہت سے تاثر کا اندازہ لگایا جاسکتا ہے، شیخ ابو زہرہ اس بارے میں لکھتے ہیں:

وکما کان لابی حنیفة اتصال علمی بالباقر، کان له اتصال بابنہ جعفر الصادق، وقد کان فی سن ابی حنیفة رضی اللہ عنہا، فقد ولدا فی سنة واحدة، ولكنہ مات قبل ابی حنیفة، فقد توفی سنة ۱۲۸، ای قبل ابی حنیفة بنحو سنتین، وقد قال ابو حنیفة فیہ، واللہ۔ ما رأیت افقہ من جعفر بن محمد الصادق (ابو حنیفہ حیاتہ وعصرہ، آراؤہ الفقہیۃ“ ص 81)

14 قال ما مددت رجلی نحو سكة حماد قط وكان بينهما مقدار سبع سلك. امام ابو حنیفہ فرماتے ہیں کہ کبھی میں نے حماد کی گلی کی جانب پاؤں نہیں پھیلا یا، بعض روایات میں گلی کی جگہ گھر کا ذکر ہے۔ (الجواہر المصنیۃ فی طبقات الحنفیۃ ۲، ۲۹۷)

15 أبا حنیفة، یقول: ما صلیت صلاة منذ مات حماد إلا استغفرت له مع والدي

16 أبا یحییٰ الحماني یقول: سمعت أبا حنیفة یقول ما رأیت فیمن رأیت أفضل من عطاء،

17 ابن تیمیہ نے امام جعفر صادق سے استفادہ کی تردید کی ہے لیکن ان کی تردید تاریخی حوالوں کی روشنی میں درست نہیں ہے، امام ابن تیمیہ تو امام شافعی کے امام محمد کے شاگرد ہونے کے بھی منکر ہیں اور اسی طرح اس کے بھی منکر ہیں کہ امام احمد بن حنبل امام شافعی کے شاگرد تھے۔

”جیسا کہ امام صاحب کا علمی استفادہ کا تعلق امام باقر سے تھا، اسی طرح امام جعفر صادق سے بھی تھا، امام جعفر صادق امام صاحب کے ہم عمر تھے، دونوں کی ولادت کا سال ایک ہی ہے، لیکن امام جعفر صادق کی وفات امام ابوحنیفہ سے دو سال قبل سنہ ۱۲۸ ہجری میں ہو گئی تھی، امام ابوحنیفہ نے امام جعفر صادق کے بارے میں فرمایا: خدا کی قسم میں نے جعفر بن محمد الصادق سے بڑا فقیہ کسی کو نہیں دیکھا۔“

یہ اقوال بتاتے ہیں کہ امام صاحب کی فقہی تشکیل اور تعمیر میں صرف کوفہ کے فقہاء نہیں بلکہ مکی اور مدنی فقہ کا بھی خاصا اہم کردار رہا ہے اور اس کا سب سے معتبر اور مستحکم ثبوت کتاب الآثار سے ہی ملتا ہے، جس میں وہ جا بجا مکی اور مدنی فقہاء کی آراء سے استشہاد کرتے نظر آتے ہیں، تفصیل آگے آئے گی۔

امام صاحب کے علمی رحلات

یہ بات بلاشبہ قابل تسلیم ہے کہ امام صاحب نے محدثین کرام کی طرح شہروں کی خاک نہیں چھانی، لیکن اب ایسا بھی نہیں ہے کہ رحلات علمیہ سے امام صاحب کی سوانح بالکل ہی خالی ہے، حافظ ذہبی لکھتے ہیں:

وعنی بطلب الآثار، وارتحل فی ذلک (سیر اعلام النبلاء/392) امام صاحب نے آثار کی تحصیل پر توجہ مرکوز کی اور اس سلسلے میں اسفار کیے۔ آپ کی سیرت و سوانح سے پتہ چلتا ہے کہ آپ بکثرت بصرہ جایا کرتے تھے، آپ کو بنو امیہ کے عراقی گورنر کے دار و گیر کی وجہ سے مکہ میں چھ سال رہنا پڑا تھا، مکہ میں قیام کے دوران دنیا بھر کے اہل علم سے استفادہ کا موقع تھا، آپ بکثرت حج کرتے تھے، بعض حضرات نے تو آپ کے حج کی تعداد ۵۵ بیان کی ہے۔ اگر اس تعداد کو مبالغہ خیال کیا جائے تو بھی اس قدر ماننے میں کوئی شک نہیں ہے کہ آپ اکثر حج فرماتے تھے۔ حج کے سلسلے میں مدینہ جاتے تھے، وہاں کے اہل علم سے استفادہ کا تعلق تھا، ہم عصر اہل علم سے بحث و مباحثہ ہوا کرتا تھا۔ اسی مدینہ کی زیارت اور امام مالک سے بحث و مباحثہ کا نتیجہ اس مشہور تاثر کی صورت میں نمودار ہوا ہے جب امام مالک سے حضرت لیث بن سعد نے دریافت کیا کہ آپ کیوں پسینہ پسینہ ہو رہے ہیں، تو فرمایا: میں ابوحنیفہ کے ساتھ بحث و مباحثہ میں پسینہ پسینہ ہو رہا ہوں، مصری وہ واقعی فقیہ ہیں¹⁸۔

18: ترتیب المدارک و تقریب المسالك، المؤلف: قاضی عیاض بن موسیٰ البیہقی (التوفی: 544ھ)، الناشر: مطبعة فضالة-المحمدية، المغرب، ۱۵۲۔

اسلام، جمہوریت اور آئین پاکستان

سیاسی و مذہبی قائدین و کارکنان کے لیے رہنما کتابچہ

موضوعات

جمہوریت اور جمہوری اقدار، حکومت اور اس کے مختلف شعبہ جات، جمہوریت کا اسلامی تصور، مذہبی شبہات و خدشات اور ان کا ازالہ، ملکی اور بین الاقوامی قوانین کی شرعی حیثیت، آئین پاکستان پر معترضین کے شبہات کا تنقیدی جائزہ، ووٹ کی شرعی حیثیت

ترتیب و تدوین: محمد اسرار مدنی

صفحات: 136

ناشر: مجلس تحقیقات اسلامی (پی او بکس نمبر 5، نوشہرہ، کے پی کے)

ircra313@yahoo.com / 0923-563445

الشريعة اکادمی کی سالانہ کارکردگی رپورٹ

الشريعة اکادمی کا قیام آج سے ربع صدی قبل مرکزی جامع مسجد گوجرانوالہ کے خطیب، مدرسہ نصرۃ العلوم کے شیخ الحدیث مولانا زاہد الراشدی صاحب کی نگرانی و اہتمام میں عمل میں لایا گیا۔ اس کا بنیادی مقصد دینی حلقوں میں عصری تقاضوں کا شعور اجاگر کرنا اور باہمی رابطہ و تعاون کو فروغ دینے کے ساتھ ساتھ علمی و فکری بیداری کی فضا قائم کرنا ہے۔ اس مقصد کے لیے تعلیم و تدریس، ابلاغ عامہ کے میسر ذرائع اور فکری و علمی مجالس کے ذریعے جدوجہد جاری ہے۔ ابتدائی چند سال اکادمی کی سرگرمیاں مرکزی جامع مسجد گوجرانوالہ میں جاری رہیں۔ بعد میں کھیالی گوجرانوالہ کے ایک بزرگ حاجی یوسف علی قریشی رحمہ اللہ نے ہاشمی کالونی کنگنی والہ میں ایک کنال اراضی الشريعة اکادمی کے لیے وقف کر دی۔ جہاں مسجد خدیجۃ الکبریٰ اور تعلیمی بلاک کی تعمیر کی گئی۔ تہہ خانہ اور اس کے اوپر ایک منزل تعمیر ہو چکی ہے۔

الشريعة اکادمی کے ڈائریکٹر مولانا زاہد الراشدی اور ڈپٹی ڈائریکٹر مولانا عمار خان ناصر ہیں جبکہ مولانا محمد عثمان جتوئی، مولانا طیب الرحمن، مولانا عبدالوہاب، مولانا کامران، مولانا عبدالغنی، مولانا محفوظ الرحمن، قاری ابو بکر اور حافظ عبدالرحمن پر مشتمل اساتذہ و منتظمین کی ٹیم ان کے ساتھ مصروف کار ہے۔ معاونین میں حاجی عثمان عمر ہاشمی، محمد معظم میر، محمد مبشر چیمہ، قیصر صاحب، طیب صاحب، یحییٰ میر، عاصم بٹ صاحب، ڈاکٹر محمد عمران، محمد دلشاد، زبیر صاحب اور حاجی بشیر صاحب نمایاں ہیں۔

اکادمی کے شعبہ جات:

الشريعة اکادمی میں درج ذیل شعبوں میں کام جاری ہے:

☆ درجہ حفظ اور درس نظامی کی کلاسوں میں کم و بیش پچاس طلبہ اکادمی میں مقیم ہیں جن کے اخراجات کی کفالت اکادمی کے ذمہ ہے

☆ درس نظامی میں درجہ اولیٰ کا کورس اور میٹرک کا نصاب تین سالوں میں پڑھایا جاتا ہے اور میٹرک کا امتحان گوجرانوالہ بورڈ سے دلویا جاتا ہے جس میں طلبہ کی کارکردگی الحمد للہ ہر آنے والے سال میں گزشتہ سالوں سے بہتر ہوتی ہے۔ سال ۲۰۱۷ میں اکادمی کے ہونہار طالب علم فرمان اللہ نے میٹرک کے امتحان میں ۹۲۵، اسامہ وارث نے ۸۹۳، عبدالرحمن نے ۸۲۲ اور کامران حیدر نے ۸۷۱ نمبر حاصل کر کے نمایاں کامیابی حاصل کی۔ اس کے علاوہ اکادمی میں ابتدائی طلبہ کے لیے ایک بنیادی درجہ ہے جس میں طلبہ کو مڈل تک کا